

အမျိုးသားကျန်းမာရေးစီမံကိန်း (၂၀၁၇-၂၀၂၁) အသိပေးဖြန့်ဝေခြင်းအခမ်းအနားကျင်းပ

အမျိုးသားကျန်းမာရေးစီမံကိန်း (၂၀၁၇-၂၀၂၁)ကို ရေးဆွဲချမှတ်နိုင်ခြင်းသည် ကျန်းမာရေးနှင့် အားကစားဝန်ကြီးဌာန၏ အောင်မြင်မှုမှတ်တိုင်တစ်ခုဖြစ်ကြောင်း၊ နောင်လာမည့် (၅)နှစ်တာကာလတွင် ဤ စီမံကိန်းပေါ်တွင်အခြေခံ၍ ကျန်းမာရေးစောင့်ရှောက်မှုလုပ်ငန်းများကို ပိုမိုထိရောက်စွာပေးနိုင်မည် ဖြစ်ကြောင်း ဖြင့် ဒီဇင်ဘာလ(၁၅)ရက်နေ့ နံနက်(၈:၀၀)နာရီ အချိန်တွင် နေပြည်တော်ရှိ Horizon Lake View Hotel ၌ ကျင်းပသော ကျန်းမာရေးနှင့် အားကစားဝန်ကြီးဌာန၏ အမျိုးသားကျန်းမာရေးစီမံကိန်း (၂၀၁၇-၂၀၂၁) အသိပေး ဖြန့်ဝေခြင်း အခမ်းအနားတွင် ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး ဒေါက်တာမြင့်ထွေး က အမှာစကားပြောကြားခဲ့သည်။



အမျိုးသားကျန်းမာရေးစီမံကိန်း (၂၀၁၇-၂၀၂၁)တွင် အရေးပါသောအခန်းကဏ္ဍများဖြစ်သော ဒေသန္တရနှင့် ပထဝီသွင်ပြင်အရ ဦးစားပေးသတ်မှတ်ခြင်း၊ ကျန်းမာရေးစောင့်ရှောက်မှု လုပ်ငန်းများ ဦးစားပေးသတ်မှတ်ခြင်း၊ မြို့နယ်အဆင့် လက်တွေ့စီမံကိန်းများရေးဆွဲခြင်း၊ စနစ်များကိုတည်ဆောက်ခြင်း၊ အထောက်အပံ့ရပ်ဝန်းနှင့် လူထု ပါဝင်ပူးပေါင်းမှုတို့ကိုပိုင်းခြား ဖော်ပြထားပါကြောင်း၊ လက်တွေ့အကောင်အထည်ဖော်ဆောင်ရွက်ရမည့်လုပ်ငန်းစဉ် များကို အမြန်ဆုံး ရေးဆွဲပြီး အကောင်အထည်ဖော်ဆောင်ရွက်ရမည်ဖြစ်ပါကြောင်း၊

မိတ်ဖက်အဖွဲ့အစည်းများမှလည်း မိမိတို့ စိတ်ဝင်စားသော၊ အဖွဲ့အစည်း၏ ရည်ရွယ်ချက်နှင့် ကိုက်ညီသော အခန်းကဏ္ဍများတွင် ပါဝင်ဆောင်ရွက်နိုင်မည်ဖြစ်ကြောင်း၊ ယခင်ရေးဆွဲထားသည့် ကျန်းမာရေးစီမံကိန်းများနှင့် မတူကွဲပြားခြားနားသော၊ လက်ရှိအစိုးရ အသုံးစရိတ်နှင့် အရင်းအမြစ်များဖြင့် လက်တွေ့ကျကျအကောင်အထည် ဖော်ဆောင်ရွက်နိုင်သော အမျိုးသားကျန်းမာရေးစီမံကိန်းတစ်ခုဖြစ်ပါကြောင်းနှင့် ဝိုင်းဝန်းကူညီဆောင်ရွက်ပေး ကြသော အဖွဲ့ အစည်းများ၊ လူပုဂ္ဂိုလ်များနှင့် ကျွမ်းကျင်ပညာရှင်များအား ကျေးဇူးအထူးတင်ရှိပါကြောင်းဖြင့် ပြည်ထောင်စုဝန်ကြီးက ဆက်လက်ပြောကြားသည်။

ထို့နောက် အမျိုးသားကျန်းမာရေးစီမံကိန်းရည်မှန်းချက်နှင့်မူဘောင်များအကြောင်းကို ဒေါက်တာကံထွန်း ကလည်းကောင်း၊ ဒေသန္တရနှင့်ပထဝီသွင်ပြင်အရ ဦးစားပေးသတ်မှတ်ခြင်း၊ ကျန်းမာရေးစောင့်ရှောက်မှုလုပ်ငန်း များ ဦးစားပေးသတ်မှတ်ခြင်းအကြောင်းကို ဒေါက်တာသန့်စင်ထူးကလည်းကောင်း၊ မြို့နယ်အဆင့်လက်တွေ့ စီမံကိန်းရေးဆွဲခြင်း၊ စနစ်များကို တည်ဆောက်ခြင်းနှင့် အထောက်အပံ့ရပ်ဝန်းအကြောင်းကို ဒေါက်တာနီလာတင် ကလည်းကောင်း၊ ရှေ့ဆက်လက်ဆောင်ရွက်မည့် လုပ်ငန်းများအကြောင်းကို ဒေါက်တာရဲမင်းထွေးတို့က လည်း ကောင်း အသီးသီးဆွေးနွေး တင်ပြကြသည်။



အဆိုပါအခမ်းအနားသို့ ကျန်းမာရေးနှင့်အားကစားဝန်ကြီးဌာန၊ အမြဲတမ်းအတွင်းဝန် ပါမောက္ခ ဒေါက်တာသက်ခိုင်ဝင်း၊ ညွှန်ကြားရေးမှူးချုပ်များ၊ ဒုတိယညွှန်ကြားရေးမှူးချုပ်များ၊ ညွှန်ကြားရေးမှူးများ၊ တိုင်းဒေသကြီးနှင့်ပြည်နယ်ပြည်သူ့ကျန်းမာရေးဦးစီးဌာနမှူးများနှင့် ကုသရေးဦးစီးဌာနမှူးများ၊ ကမ္ဘာ့ကျန်းမာရေး အဖွဲ့၊ ပြည်တွင်း/ပြည်ပအစိုးရမဟုတ်သော မိတ်ဖက်အဖွဲ့အစည်းများ၊ တိုင်းရင်းသားကျန်းမာရေးအဖွဲ့အစည်းများမှ တာဝန်ရှိသူများ တက်ရောက်ခဲ့ကြသည်။